

தலைவர்/பிள்ளைகள்/E-mail : msesecretary@sl.net.lk
 மின்னஞ்சல்/இணையத்தளம்/Website : www.socialwelfare.gov.lk

සෞභාග්‍යා නිෂ්පාදන ගම්මාන ජාතික වැඩසටහන - 2022

1. හැඳින්වීම

රට හඳුනා සෞභාග්‍යයේ දැක්ම ප්‍රතිපත්ති ප්‍රකාශයට අනුගත වෙමින් ජාතික නිෂ්පාදනය වැඩි කිරීම හා ග්‍රාමීය ජනතාවගේ ආර්ථිකය නඟා සිටුවීම මගින් දේශීය ආර්ථිකය ශක්තිමත් කිරීම සඳහා 2021 වර්ෂයේ දී සෞභාග්‍යා නිෂ්පාදන ගම්මාන වැඩසටහන හඳුන්වා දුන් අතර ඒ අනුව 2021-2023 දක්වා කාලය තුළ දිවයින පුරා නිෂ්පාදන ගම්මාන 1000ක් ආරම්භ කිරීමට කිරීමට ඉලක්ක කළ අතර ඒ අනුව 2021 වර්ෂයේ දී නිෂ්පාදන ගම්මාන 500 කට අධික සංඛ්‍යාවක් ස්ථාපිත කරන ලදී. මෙම වැඩසටහන 2022 හා 2023 වසර පුරා ක්‍රියාත්මක වේ.

ඉහත අරමුණුවලට අමතරව විදේශ විනිමය උත්පාදනය කෙරෙහි ප්‍රමුඛ අවධානයක් යොමු කරමින් මෙම වසර තුළ ද දිවයින පුරා සෞභාග්‍යා නිෂ්පාදන ගම්මාන 25ක් ස්ථාපිත කිරීමට කටයුතු කරන අතර එම ගම්මාන ද නිෂ්පාදන හෝ සේවා සපයන ගම්මාන වේ.

තවද දනට ක්‍රියාත්මක වන නිෂ්පාදන ගම්මාන වල අත්‍යාවශ්‍ය වැඩිදියුණු කිරීම් හා නිෂ්පාදන ප්‍රවර්ධන කටයුතු ද මෙම වර්ෂයේ දී සිදු කෙරෙනු ඇත.

2. අපේක්ෂිත අරමුණු


- ජාතික නිෂ්පාදනය වැඩි කිරීම හා විදේශ විනිමය උත්පාදනය කිරීම
- ග්‍රාමීය ආර්ථිකය නංවාලීම සඳහා විකල්ප ආදායම් මාර්ග ඇති කිරීම.
- දේශීය නිෂ්පාදනය ප්‍රවර්ධනය හා රැකියා අවස්ථා බිහි කිරීම.
- දෙස් විදෙස් සංචාරක සේවා ප්‍රවර්ධනය කිරීම.
- කෘෂිකාර්මික, කාර්මික, ධීවර, සත්ත්ව නිෂ්පාදන හා සේවා සැපයීම.

3. නිෂ්පාදන ගම්මාන තෝරා ගැනීම

එක් එක් දිස්ත්‍රික්කයන් හි පවතින භූගෝලීය, සාමාජීය හා සංස්කෘතික විභවතාවන් හා තිරසාරව ක්‍රියාත්මක කිරීමේ හැකියාව පදනම් කරගනිමින් ගම්මාන තෝරා ගැනීම කළ යුතු වේ. ඒ සඳහා භාණ්ඩ නිෂ්පාදනය මෙන්ම සේවා සැපයීම සඳහා වන ගම්මාන ද ඇතුළත් වේ.

4. ප්‍රතිපාදන වෙන් කිරීම හා ප්‍රතිලාභී දායකත්වය

- එක් නිෂ්පාදන ගම්මානයක් සඳහා ලබා දෙන උපරිම ප්‍රතිපාදන ප්‍රමාණය රුපියල් මිලියන 10කි.
- එක් ප්‍රතිලාභියෙක් සඳහා රජයේ උපරිම ප්‍රතිපාදන සීමාව රුපියල් ලක්ෂයක් වන අතර එහි දී 50% ක අවම ප්‍රජා දායකත්වයක් ප්‍රතිලාභියා විසින් දැරිය යුතුය.
- එම ප්‍රජා දායකත්වය ශ්‍රමය, ද්‍රව්‍යමය හෝ මූල්‍යමය වශයෙන් ලබා දිය හැක.
- තෝරාගත් ගම්මානයේ නිෂ්පාදන ක්‍රියාවලියට අදාළ පොදු යෙදවුම් සඳහා ඉහත ප්‍රතිලාභී දායකත්වය අදාළ නොවේ.



5. නිෂ්පාදන සමිති පිහිටුවීම හා කාර්යයභාරය

ප්‍රතිලාභීන් හඳුනා ගැනීමෙන් පසු ගම්මානය තිරසරව ව්‍යවසායකයන් විසින් ම පවත්වාගෙන යාමේ අරමුණින් එම ප්‍රතිලාභීන් සියලු දෙනාගෙන් සමන්විත නිෂ්පාදන සමිතියක් පිහිටුවීම කලයුතු අතර එමගින් පහත කාර්යයන් අපේක්ෂා කෙරේ.

- ව්‍යවසායකයින් ලෙස සංවර්ධනය කළ හැකි ප්‍රතිලාභී පවුල් හඳුනා ගැනීම
- අවශ්‍ය පහසුකම් හා යෙදවුම් හඳුනා ගැනීම
- සංවර්ධනය කළ යුතු පොදු යටිතල පහසුකම් හඳුනා ගැනීම
- අදාළ ක්ෂේත්‍ර හඳුනාගැනීම හා සේවාචල ගුණාත්මක බව පවත්වා ගැනීමට සාමාජිකයින් පෙළඹවීම.
- හැකියාව පවතින අඩු ආදායම්ලාභීන් සඳහා සෘජු හා වක්‍ර රැකියා අවස්ථා ලබා දීම

6. ආයතනික සම්බන්ධීකරණය, සේවා හා පහසුකම්

වැඩසටහන ක්‍රියාත්මක කිරීමේ දී අවශ්‍ය පහත පහසුකම් හා සේවා සඳහා අමාත්‍යාංශ, දෙපාර්තමේන්තු, පළාත් අමාත්‍යාංශ හා ආයතන සහ අනෙකුත් රාජ්‍ය ආයතනවල සහාය ලබා ගත යුතුය. මේ සඳහා දිස්ත්‍රික් ක්‍රමසම්පාදන කාර්යාලය විසින් අවශ්‍ය ආයතන සම්බන්ධීකරණය සිදුකිරීම අපේක්ෂා කෙරේ.

- පුහුණු අවස්ථා (න්‍යායාත්මක, ප්‍රායෝගික හා තාක්ෂණික දැනුම, කුඩා ව්‍යාපාර පිළිබඳ දැනුම, මූල්‍ය සාක්ෂරතාවය, සන්නාමකරණය, සම්පත් කළමනාකරණය)
- තාක්ෂණික පහසුකම් (උපකරණ හා මෙවලම්)
- අදාළ වෙළෙඳපොළ සම්බන්ධීකරණය
- අදාළ රාජ්‍ය, අර්ධ රාජ්‍ය හා රාජ්‍ය නොවන ආයතන සම්බන්ධීකරණය
- සහන ණය පොලී අනුපාත යටතේ ණය (පහසුකම් සඳහා යොමු කිරීම)

7. ව්‍යාපෘති අනුමත කිරීම හා ප්‍රතිපාදන ලබා ගැනීම

- i. ඒ ඒ ක්ෂේත්‍රයට අදාළව දිස්ත්‍රික්කයේ හඳුනා ගන්නා ලද ගම්මාන ප්‍රමුඛතා ගත කර මෙම අමාත්‍යාංශය යටතේ ඇති සෞභාග්‍යා කාර්යාංශයේ අධ්‍යක්ෂ ජනරාල්ගේ අනුමැතිය සඳහා ඉදිරිපත් කළ යුතුය.
- ii. ඉහත අංක 05 යටතේ සඳහන් සේවා හා පහසුකම් සම්පාදනයේ දී අදාළ තාක්ෂණික ආයතනයේ උපදෙස් අනුව ඇස්තමේන්තු සකස් කළ යුතුය. එම ලේඛන ප්‍රමුඛතා ගත කර දිස්ත්‍රික් ලේකම්ගේ නිර්දේශය සහිතව ප්‍රතිපාදන ලබා ගැනීම සඳහා මෙම අමාත්‍යාංශය යටතේ ඇති සෞභාග්‍යා කාර්යාංශයේ අධ්‍යක්ෂ ජනරාල් වෙත ඉදිරිපත් කළ යුතුය.
- iii. ව්‍යාපෘති සඳහා දරණ ලද සත්‍ය වියදමෙන් 2.5% ක් දිස්ත්‍රික් හා ප්‍රාදේශීය ලේකම් කාර්යාලයේ වැඩසටහන ක්‍රියාත්මක කිරීමේ මෙහෙයුම් හා පරිපාලන වියදම් ලෙස වෙන් කර ගත හැකි වේ.

8. ව්‍යාපෘති ක්‍රියාත්මක කිරීම

දිස්ත්‍රික් ලේකම්ගේ පූර්ණ අධීක්ෂණය යටතේ දිස්ත්‍රික් ක්‍රමසම්පාදන ලේකම් කාර්යාලයේ සම්බන්ධීකරණයෙන් ප්‍රාදේශීය ලේකම් කාර්යාල හරහා ව්‍යාපෘති ක්‍රියාත්මක කළ යුතුය. ගම්මානය හඳුනා ගැනීම, ප්‍රතිලාභීන් තෝරා ගැනීම, ව්‍යාපෘති හඳුනා ගැනීම, ආයතන සම්බන්ධීකරණය, අවශ්‍ය පහසුකම් සැපයීම සහ තිරසාරව පවත්වාගෙනයාමේ වගකීම වසම භාර ආර්ථික සංවර්ධන නිලධාරියා වෙත පැවරෙන අතර ග්‍රාම නිලධාරී, කෘෂිකර්ම පර්යේෂණ හා නිෂ්පාදන සහකාර සහ සමෘද්ධි සංවර්ධන නිලධාරීගේ සහායද ලබා ගැනීම මගින් වැඩසටහන වඩා සාර්ථක කර ගත හැකිවේ.

9. අධීක්ෂණය, ඇගයීම, පසු විපරම හා ප්‍රගතිය වාර්තා කිරීම

එක් එක් ගම්මානයේ මාසික ප්‍රගතිය ප්‍රාදේශීය සම්බන්ධීකරණ කමිටුව හා දිස්ත්‍රික් සම්බන්ධීකරණ කමිටුව වෙත ඉදිරිපත් කළ යුතුය. අමාත්‍යාංශ මට්ටමේ සෘජු අධීක්ෂණය, ඇගයීම හා පසු විපරම මෙම අමාත්‍යාංශය යටතේ පිහිටුවා ඇති සෞභාග්‍යා සංවර්ධන කාර්යාංශය විසින් සිදුකරනු ලැබේ.